

Xroon yuxin dikj̄in Pedro

Pedro rua'an juajna

1 ¹Ja'an Simón Pedro na, naa ni nche'e xree Jesucristo, ko kai kuinchie'e na ixin thji'an juajnee. Ja'an rikj̄in na xroon ji'i ngajin ra xro chunthia ra Jesucristo, ko anto chrjuin thi chunthia ra, thi ja'an ná kai chunthia ná ixin Ndo Dio ko Jesucristo, thi kjuengjina ná, jian ndo ngajin ná. ²Ko ja'an danchiaa Ndo Dio sinthanchaon ra ko ruchjaa ra thi chrjuin sinchekunu'e ngain ansean ra ixin thi uchunxin ra Ndo Dio ko Nchaa ná Jesucristo.

Kexreen sinche'e chujni chunthia Jesucristo

³Ndo Dio chjaa ná ndo kunixin juachaxiin ndo kain thi rugundaa ná ixin sinthusaye'e ná ndo ko sintho'o ná thi rinao ndo. Ndo Dio chjaa ná kain ji'i are binthagatsuan ná ndo Jesucristo, thi bayáa ná kunixin juachaxiin ko ixin thi anto jian nche'e. ⁴Ko ixin thi ruchjaa ná ndo ji'i, jaña bayéxin ná thi undachro ndo ixin ruchjaa ná ndo, ko thi chjaa ná ndo anto renthe, ko jaña nchao rukjan ra xraa Ndo Dio ko je'a

xraa chujni nche'e jian'a ngain nunthe ji'i ixin thi jian'a xraxaon na nchetjanjin icha chujni.

⁵Mexinxin jeo'a ruchunthia ra Jesucristo kai rugunda sinche'e ra thi jian, kuthimejan rugunda se'e ngajin ra thi jian juaxraxaon chjaa ra Jesucristo, ⁶kuthimejan rugunda ixin sinche'a ra thi rinao nthau'a ra, kuthimejan rugunda anto tsixin'a ra ko sinche'a ra inchin rinao nthau'a ra, kuthimejan rugunda anto tsixi'an ra kain, kuthimejan rugunda sinchesaye'e ra Ndo Dio, ⁷kuthimejan rugunda sinao ra choo ra, kuthimejan rugunda ndua ruthjue'e choo ra inchin thjuua ná Ndo Dio.

⁸Ja nu'a ra kain ji'i ko jian nche'e ra, ja'a ra rukjan ra chujni jian nche'e xra, ko je'a xraa chujni kunxon dithikaon Nchaa ná Jesucristo. ⁹Aro thi chujni nche'a kain ji'i, chujni mee inchin naa chujni dikon'a, o inchin chujni dikon'a jian. Chujni mee ndatjañe'e ixin uxenga 'na kain thi jian'a je'e na binche'e na are sa'o. ¹⁰Mexinxin ja'a ra xro choo ná, unchao ixin Ndo Dio ubaya'a ra ndo ko ukuinchia'a ra ndo, anchee rugunda sinche'e

ra thi undathjo ra ndo, ko ja sinche'e ra ji'i, xru'in ncha'on tsinthu'e ra thi jian. ¹¹ Ko jaña nchao sayé'e ra jié juachaxin ixin sixi'in ra ko sinthe ra kainxin ncha'on ngain thi thetu'an Nchaa ná Jesucristo, thi kjuengijna ná.

¹² Mexinxin ja'an xrasinthaxraxa'on ra kain ji'i, maski ja'a ra unu'a ra ko idachrjende'a ra thi ndua chunxin ra. ¹³ Ja'an tununa ixin jai ke xrarichon, xrarugunda sinthaxraxa'on ra kain ji'i, ¹⁴ ixin ja'an ununa ixin tuin sachrjexin nthau'a na ji'i, jaña inchin Nchaa ná Jesucristo ndachjejin na. ¹⁵ Aro ja'an sintha'a ixin ja'a ra xraruxraxaon ra kain thi ukjuagu'a ra, maski isari'a ngain nunthe ji'i.

Thi chujni bikon thi jié juachaxiin Jesús

¹⁶ Ja'an ná binthakua'an ra ixin kexreen juu Jesucristo ko ixin thi jié juachaxin je'e chunda, ko mee je'a naa chijni nchechjian ko nichjakua chujni, ixin ja'an ná jmakon ná bikunxin ná thi jié juachaxin je'e chunda. ¹⁷ Ja'an ná bikon ná are Ndo Dio Ndudaa ná binchesaye'e ndo Jesucristo. Ko ngajni kuinxin ni thee ndo ko ndachro ndo: "Ji'i thi Xan'na anto thjuaa ko anto cha'na ixin je'e xan." ¹⁸ Ja'an ná kuian ná thi tha juixin ngajni are tateki'an ná Jesucristo ngain jna kunchaon.

¹⁹ Kai chunda ná inaa thi renthe, ko mee thi juajnee Ndo

Dio, thi dikjin kain ni bagayée juajnee ndo. Ko ja'a ra jian nche'e ra ixin thi'in ra juajna mee, ixin juajna mee inchin naa xru'i nchengasaan are naxin xe'e ko xra nchengasaan are uchiao chri'in ncha'on, ko Jesucristo inchin kunutse jié chri'in are nduuyo ixin nchengasaan ngain ansean ra. ²⁰ Sa'o rina'o ixin tsinxin ra jian ixin xru'in ni bagayée juajnee Ndo Dio nchao rundachro na ke'e ruchro juajna, ja je'e ndo rukjengijna'a na. ²¹ Ixin ni bagayée juajnee ndo banichja'a inchin je'e na baxraxaon na ixin je'e na nichja na inchin Espiritu Santo bandache na.

Thi chujni tjaago thi je'a ndua

(Judas 4-13)

2 ¹ Aro kai are sa'o ngayee chujni Israel binthe chujni bandachro ixin bagayée na juajnee Ndo Dio aro ndua'a. Ko jaña kai ngaya'a ra se'e chujni tsjaago thi je'a ndua, ko jimao sinthakua'an ra na thi je'a jian, ko rundachro na ixin je'a Jesucristo thi kjuenga 'na kain thi jian'a nche'e chujni. Ko jaña je'e na icha daka ndasitjaan na ngain thi jian'a. ² Ko tsjé chujni sinche'e na thi jian'a nche'e ni te'i, ko ixin je'e na, chujni runichja na thi jian'a ixin thi jian juajnee Jesucristo. ³ Ko chujni te'i anto thiaku'en na tumi, mexinxin sinthakua'an ra na thi ndua'a ixin jaña

sachaxin nā tumi ngajin ra. Aro Ndo Dio usee ndachro ndo ixin je'e nā suji sue'en nā jiē, ko utsii ncha'on ixin je'e nā sayée nā thi tekininxin nā.

⁴Ndo Dio binchetjañe'a kain ángel binche'e jian'a ngain ndo, ko rua'an ndo ángel te'i ngain thi xru'i danga'a ko nthi'a techruaxin kunixin chia ngain thi naxin xe'e. Ko Ndo Dio kuenchji'an kain ángel te'i nthi'a, sithjaja thi ncha'on are je'e ndo sinche'e ndo jiē. ⁵Ko ngain nchauen Noé Ndo Dio binchetjañe'a ndo chujni binthe are mee. Je'e ndo rua'an ndo jinda nguixin nunthe ixin binchetjaan kain chujni jian'a ko binchexe'e ndo je'o Noé ko yaato chujni Noé. Noé ben'a are mee ixin je'e binche'e jian ko bandache chujni ixin runche'e nā jian kai, aro je'e nā bithikaon'a nā. ⁶Ko kai Ndo Dio binche'e ndo jiē ngain rajna Sodoma ko rajna Gomorra ko kjuaga ndo rajna ko juxon ntheeso bithu'e. Ko jaña ku'en ixin kain chujni te jai tsunu'e nā ke'e tu'en chujni nche'e jian'a. ⁷Aro Ndo Dio binchexe'e Lot ngain rajna Sodoma ixin je'e kjui xii jian ngathexin kon ndo, ko je'e chrjuin'a bakunu'e are bagikon kain thi jian'a banche'e kain ni Sodoma. ⁸Lot, kjui naa xii jian are be'e ngayee chujni te'i, ko chrjuin'a bakunu'e ngathe anseen are bagikon ko baki'in kain thi jian'a banche'e kain

chujni mee. ⁹Ko ji'i tjagua ná ixin Ndo Dio nu'e ndo thjengijna ndo ko tanchrjanda'a ndo ngain thi jian'a chujni dithikaon juajnee ndo. Aro kain chujni jian'a sinchegayée ndo nā thi jikininxin nā ngain thi ncha'on are je'e ndo sinche'e ndo jiē.

¹⁰Ndo Dio icha suji sinche'e ndo jiē ngain thi chujni kainxin ncha'on dithuexin nche'e kain thi jian'a thiaku'en nthau'e, ko ningaku'en juachaxiin Nchaa ná Jesucristo, ko atho cha thi'in nā ko anto ta'in ñao nā ko xraon'a nā are nichjangii nā kain ni chunda juachaxin nthi'i ngain nunthe ko nthi'a ngajni.

¹¹Ko kain angeel Ndo Dio, maski techunda jié juachaxin, aro dinthexraon ixin chrjuin'a runichja ko sinthenche'e jiē ngain chujni te'i, nthi'a ngathexin kon Ndo Dio.

¹²Aro chujni jian'a te'i te nā inchin kuxiigo thinxin'a. Ko je'o guan ba ixin nasuexon nā ba. Jamee tu'en kain chujni te'i. Je'e nā nichja nā jian'a ixin thi thinxin'a nā. Mexinxin je'e nā sinthege'en nā inchin kuxiigo te'i. ¹³Je'e nā anto tangi tsu'en nā ixin nchegatho nā tangi icha chujni. Je'e nā tuenao nā ixin anto chrjuin tunu'e nā are nche'e nā thi jian'a. Ko chujni te'i naa juasuxin nā ko chijni nā are te nā ngajin ra ngain kiasa ra ko chee nā ixin thi jian'a nche'e nā.

¹⁴Kain nchrii dikon nā juxon xraxaon nā ixin sejuaka'o nā

nchra, chujni te'i tunchrjen'a nā nche'e nā thi jian'a. Ko ncheye'e nā chujni nchiunchjan dithikaon ngain Jesucristo. Ko juxon xraxaon nā kexreen sincheye'e nā icha chujni ixin sachaxin nā tumi. Chujni te'i jikininxin nā tangi tsu'en nā. ¹⁵Kai tadichrue nā ko inue'a nā thinoo ridinte nā ixin takuinthu'e nā thi nthi'á jian. Ko ni te'i xraje'o nche'e nā inchin binche'e profeta bi'in Balaam, xi tsi'i naa thi bi'in Beor, ko Balaam binao rugachaxin tumi kunixin thi jian'a runche'e. ¹⁶Aro je'o kuluchu'e Balaam nichja ba inchin naa chujni ixin binchesathe'e ba ixin je'e runche'e thi jian'a. Ko thi nichja ba ikuanchrjanda'a Balaam ixin runche'e thi jian'a xraxaon.

¹⁷Kain chujni mee, te inchin thue xru'in jinda teria, ko kai te inchin thjui rugajon chrin aro chrintho sadikauka thjui. Ndo Dio undachro ndo ixin kain chujni mee kainxin ncha'on sinthe nā ngain thi xru'i danga'a ko ngain thi anto naxin xe'e. ¹⁸Ko xraa anto chrjuin nichja nā ko ta'in nāo nā are nichja nā thi xru'in xree, ko ixin thi jian'a nche'e nā ko xraxaon nā, ncheye'e nā chujni nandaa bithikaon ko rinao'a sinche'e thi jian'a. ¹⁹Chujni jian'a te'i ndache nā icha chujni ixin nchao sinche'e nā thi je'e nā sinao nā ko xru'in ley tsetu'en nā. Aro je'e nā te nā inchin thi chujni jichria ixin chro'a thinthu'e nā

thi jian'a. Ko kain chujni chro'a thinthu'e thi jian'a, ndakjan nā ni nche'e xree thi jian'a mee. ²⁰Ko ja chujni te'i ibanche'a nā thi jian'a jii ngain nunthe ji'i ixin ubithikaon Nchaa ná Jesucristo, thi kjuengijna nā, ko ja xra rukjan nā sinche'e nā thi jian'a mee inaa, je'e nā icha jian'a kjan nā. ²¹Icha jian ja je'e nā rugatsuan'a nā thi jian juajnee Jesucristo, ke jai, ubatsuan nā ko nche'a nā thi ukuetu'an Jesucristo ngain nā. ²²Aro jañaa nche'e nā ixin diku'en thi ndachro nā: “Kunia kjan ba jine ba thi tunkjan ba, ko kukuchi thjexin tsinda ba, ko kjan ba chrinduakjan ba ndanchetja'o inaa.”

Jesucristo rukjan tsii inaa

3 ¹Ja'a ra xro choo ná, xro anto thjua'a ra, ji'i xroon yuxin kjin na ngain ra, ko ngain kayui xroon ja'an tsjé ndathjo ra ixin kexreen sinche'e ra ixin rina'o ixin ja'a ra je'o ruxraxaon ra thi jian. ²Xraxaon ra thi ndachro ni bagayée juajnee Ndo Dio, ko thi kuetu'an Jesucristo ngain ni kuinchie'e ixin bintahakua'an ra nā thi kuetu'an Nchaa ná Jesucristo, thi bintahakjan ná inaa chujni narua.

³Aro rina'o ixin ja'a ra tsunu'a ra ji'i: Are uchiao tsii ncha'on are Jesucristo tsii inaa, se'e chujni tsjanuanka Ndo Dio, ko sinche'e nā kain thi jian'a je'e nā ruxraxaon nā. ⁴Ko rundachro

na: “¿Kesa tsu'en thi ndachro Cristo ixin je'e rukii inaa? Utsjé ni chujnia ná xrachrjen undabe'en na, ko jai kain xraje'o jii, inchin are nakuexinxon be'e nunthe.” ⁵ Chujni te'i nchexon na ndatjañe'e na ixin are nakuexinxion be'e kain, Ndo Dio je'o kuetu'an ndo ko nunthe ko ngajni kunchjian, ko are binchenunxin ndo nche xema, je'o ndachro ndo ncho chjeeya jinda. ⁶ Ko kai binchegunda ndo nda mee ixin binchetjanxin ndo nunthe be'e are sa'o. ⁷ Aro jai ngajni ko nunthe jichu'en ixin ruche kunixin xru'i are Ndo Dio jamee tsetu'an ndo. Ko ncha'on mee sinche'e ndo jie ngain kain chujni, ko sinchetjaan ndo kainxin chujni jian'a.

⁸ Ko tjaña'a ra, ja'a ra xro choo ná, ixin Nchaa ná naa ncha'on, mee inchin naa no nano, ko thi naa no nano inchin nakua ncha'on ixin je'e. ⁹ Ko je'a ixin Ndo Dio anto jitunchrje'en ixin sinche'e ndo thi ndachro ndo, inchin xraxaon kanxion chujni. Thi jitu'en ixin je'e ndo nu'e ndo chu'en ndo ko je'e ndo chu'en ndo ixin rinao ndo ixin xru'in chujni sitjaan ngathe xru'i, ko kain na rukjan na ko sithikaon na ngain ndo.

¹⁰ Aro ngain thi ncha'on rukjan Jesucristo, tsu'en xraa are dixinthe ni xiche'e are naxin xe'e. Kuthimejan ngajni ruxanthe ko chujni ruxraon are tsi'in na thi anto suji sathe, ko kain thi

dikon ni jii ngajni ruche kunixin xru'i ko kai nunthe rucheka'o nunthe kain thi jii ngain nunthe.

¹¹ Ko jaña sitjanxin kain thi jii, mexinxin, za je'a icha jian je'o nche'e ra thi thetu'an Ndo Dio ko nchesaye'e ra ndo, ¹² ko chu'en ra thi ncha'on rukjan Nchaa ná? Ngain ncha'on mee ngajni ruche kunixin xru'i ko thi dikon ni jii ngajni satanga kunixin thee xru'i. ¹³ Aro ja'an ná ruchu'en ná ngajni narua ko nunthe narua thi ndachro Ndo Dio ixin ruchjaa ná ndo, ko nthi'a je'o thi chrjuin ko thi jian se'e.

¹⁴ Mexinxin, ja'a ra xro choo ná xro anto thjua'a ra, xro techu'en ra siku'en kain ji'i, tsje'e ra kexreen nche'e ra ixin se'e thi chrjuin tunu'e ngain ansean ra. Ko are tsi Ndo Dio, tenche'e ra thi jian ko xru'in thi jian'a se'e ngajin ra. ¹⁵ Xraxaon ra jian ixin Nchaa ná Jesucristo nu'e chu'en ixin je'e rinao ke kain ná rukjan ná inaa chujni narua thi xru'in ncha'on tsjexin. Jaña inchin dikji'an ra xan choo ná xan anto thjue'e ná, xan Pablo, thi kjin juajna bajon Ndo Dio ngain je'e xan. ¹⁶ Ngain kain xroon dikji'an ra Pablo ndathjo ra kain ji'i, maski jii kanxion thi dikjin tangi tsinxin ni. Mexinxin chujni xru'in nu'e ko chujni xra jian'a dithikaon Jesucristo chro'a thinxin na, ko ixin xru'in thinxin na tjaago na thi je'a ndua, ko jaña kai thentuxi'in na ikanxion thi jitaxin

ngain Xruen Ndo Dio. Ko ixin thi nche'e na, je'o na thjee na ixin Ndo Dio sinchetjaan na.

¹⁷Ja'a ra xro choo na, xro anto thjua'a ra, jai unu'a ra kain ji'i, mexinxin tsje'e ra jian ixin xru'in chujni jian'a sinthaya'a ra, ixin ja sinthaya'a ra na, sinche'e ra inchin je'e na ko ndarutjaña'a

ra thi jian dithikaon ra Cristo.

¹⁸Icha nchao tanchrjanda ra ixin thi kuangi na ko thi thjuaa na Jesucristo, thi Nchaa na binthakjan na inaa chujni narua, sinthakjan na chujni jian. ¡Je'e jikininxin ixin kain chujni sinchesaye'e jai ko kainxin ncha'on! Jamee tsu'en.